

---

# Gayatri Ashtakam

---

## गायत्र्यष्टकम्

---

### Document Information



---

Text title : gaayatryaashhTakaM 1

File name : gAyatrya8.itx

Category : aShTaka, devii, gAyatrI, devI, shankarAchArya

Location : doc\_devii

Author : shankarAchArya

Transliterated by : Sridhar Seshagiri sridhar.seshagiri at gmail.com

Proofread by : Sridhar Seshagiri sridhar.seshagiri at gmail.com

Description-comments : Hymn of 8 verses in praise of Devi Gayatri

Latest update : February 2, 2002

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

July 28, 2022

*sanskritdocuments.org*

---



## Gayatri Ashtakam

### गायत्र्यष्टकम्



विश्वामित्रपःफलां प्रियतरां विप्रालिसंसेवितां  
नित्यानित्यविवेकदां स्मितमुखीं खण्डेन्दुभूषोज्ज्वलाम् ।  
ताम्बूलारुणभासमानवदनां मार्ताण्डमध्यस्थितां  
गायत्रीं हरिवल्लभां त्रिनयनां ध्यायामि पञ्चाननाम् ॥ १ ॥

जातीपङ्कजकेतकीकुवलयैः संपूजिताङ्घ्रिद्वयां  
तत्त्वार्थात्मिकवर्णपङ्किसहितां तत्त्वार्थबुद्धिप्रदाम् ।  
प्राणायामपरायणैर्बुधजनैः संसेव्यमानां शिवां  
गायत्रीं हरिवल्लभां त्रिनयनां ध्यायामि पञ्चाननाम् ॥ २ ॥

मञ्जीरध्वनिभिः समस्तजगतां मञ्जुत्वसंवर्धनीं  
विप्रप्रेङ्खितवारिवारितमहारक्षोगणां मृण्मयीम् ।  
जसुः पापहरां जपासुमनिभां हंसेन संशोभितां  
गायत्रीं हरिवल्लभां त्रिनयनां ध्यायामि पञ्चाननाम् ॥ ३ ॥

काञ्चीचेलविभूषितां शिवमयीं मालार्धमालादिकान्  
बिभ्राणां परमेश्वरीं शरणदां मोहान्धबुद्धिच्छिदाम् ।  
भूरादित्रिपुरां त्रिलोकजननीमध्यात्मशाखानुतां  
गायत्रीं हरिवल्लभां त्रिनयनां ध्यायामि पञ्चाननाम् ॥ ४ ॥

ध्यातुर्गर्भकृशानुतापहरणां सामात्मिकां सामगां  
सायंकालसुसेवितां स्वरमयीं दूर्वादलश्यामलाम् ।  
मातुर्दास्यविलोचनैकमतिमत्खेटीन्द्रसंराजितां  
गायत्रीं हरिवल्लभां त्रिनयनां ध्यायामि पञ्चाननाम् ॥ ५ ॥

सन्ध्यारागविचित्रवस्त्रविलसद्विप्रोत्तमैः सेवितां  
ताराहीरसुमालिकां सुविलसद्रत्नेन्दुकुम्भान्तराम् ।  
राकाचन्द्रमुखीं रमापतिनुतां शङ्खादिभास्वत्करां  
गायत्रीं हरिवल्लभां त्रिनयनां ध्यायामि पञ्चाननाम् ॥ ६ ॥

वेणीभूशितमालकध्वनिकरैर्भृङ्गैः सदा शोभितां  
तत्त्वज्ञानरसायनज्ञरसनासौधभ्रमद्भामरीम् ।  
नासालंकृतमौक्तिकेन्दुकिरणैः सायन्तमश्छेदिनीं  
गायत्रीं हरिवल्लभां त्रिनयनां ध्यायामि पञ्चाननाम् ॥ ७ ॥

पादाब्जान्तररेणुकुङ्कुमलसत्फालचुरामावृतां  
रम्भानाट्यविलोकनैकरसिकां वेदान्तबुद्धिप्रदाम् ।  
वीणावेणुमृदङ्गकाहलरवान् देवैः कृताञ्छृण्वतीं  
गायत्रीं हरिवल्लभां त्रिनयनां ध्यायामि पञ्चाननाम् ॥ ८ ॥

हत्यापानसुवर्णतस्करमहागुर्वङ्गनासङ्गमान्  
दोषाञ्छैलसमान् पुरन्दरसमाः सञ्छिद्य सूर्योपमाः ।  
गायत्रीं श्रुतिमातुरेकमनसा सन्ध्यासु ये भूसुरा  
जप्त्वा यान्ति परां गतिं मनुमिमं देव्याः परं वैदिकाः ॥ ९ ॥


इति श्रीमत्परमहंसपरिव्राजकाचार्य  
श्रीमच्छङ्कराचार्यविरचितं गायत्र्यष्टकं सम्पूर्णम् ।

Encoded by Sridhar Seshagiri seshagir at engineering.sdsu.edu

---

——  
*Gayatri Ashtakam*

pdf was typeset on July 28, 2022

——  
Please send corrections to [sanskrit@cheerful.com](mailto:sanskrit@cheerful.com)

